

محمد سعید استاد ابن سینا کالج
فاضل جامعہ لاہور الاسلامیہ

ایک روشن ستارہ جو خاموشی سے ڈوب گیا !!

پروفیسر ریاض الحسن نوریؒ

مشیر و فاقی شرعی عدالت و ریسرچ سکالر رابطہ عالم اسلامی، مکہ

استاد حتم جناب پروفیسر ریاض الحسن نوری صاحب (مشیر و فاقی شرعی عدالت و ریسرچ سکالر رابطہ عالم اسلامی) کے بارے میں تعریفی کلمات کہنا چھوٹا مندنہ اور بڑی بات کے مترافق ہے۔ کیونکہ کسی شخصیت کے اعزازِ عظمت کے لئے خود باغظمت ہونا ضروری ہے۔ بہر حال میں سطور ذیل میں اپنی شاگردی کا معمولی حق ادا کرنے کے لئے ان کی عظیم شخصیت کا تعاف اپنی علمی بساط کی حد تک کروانے پر خرچ ہوں کرتا ہوں، امید ہے کہ ان کی زندگی کا منظر خاکہ علم و مت حضرات کے لئے فائدہ بخش ثابت ہوگا۔ ان کی مجسمہ ترپ شخصیت، علمی فتنی کام کی شکل میں اپنا تعارف آپ ہے تاہم قارئین کو ان کے حالات سے باخبر کرنا نیز افضل ہے۔

جناب پروفیسر ریاض الحسن نوری صاحب بنیادی طور پر ایک ماہر فارمیٹ تھے لیکن اس شعبے میں قلیل عرصہ کام کرنے کے بعد انہوں نے اسلام کے فکری موضوعات پر تحقیقی کام کا آغاز کر دیا۔ وقت گزرنے اور ذوق نکھرنے کے ساتھ ساتھ ان کی تحقیق کا دائرة وسیع سے وسیع تر ہوتا چلا گیا تا آنکہ انہوں نے اپنی خداداد بصیرت کی بدولت قرآن حکیم اور سائنس کو اپنی تحقیق کا موضوع خاص بنالیا۔ چنانچہ ہم دیکھتے ہیں کہ اس میدان میں ان کا مقام و مرتبہ منفرد اور ممتاز ہے۔ وہ ممتاز عالم دین ہیں جو آیات قرآنی سے سائنسی حقائق مستنبط کرتے ہیں اور بڑے وثوق و ایقان سے دنیا بھر کے دانشور طبقے کے سامنے پیش کرتے ہیں۔ ہم ان کی ۸۰ سالہ حیات و خدمات کا احاطہ تو ہم ہرگز نہیں کر سکتے بہر حال کچھ ادنیٰ سی کوشش بروئے کار لا کر قارئین کو ان کی مختتوں اور بلند عزائم سے آگاہ کئے دیتے ہیں۔

ابتدائی حالات

آپ ۱۹۲۸ء میں ہندوستان کے شہر ضلع سہارن پور میں پیدا ہوئے۔ ابتدائی تعلیم یہیں سے

حاصل کی بعد ازاں آپ اپنے والد (ضیاء الحسن بن نور الحسن قریشی جو کہ سنٹرل گورنمنٹ آف انڈیا کے مکمل ٹیلیفون میں انجینئرنگ تھے) کے ساتھ ساتھ ملک کے دور دراز علاقوں زیادہ تر صوبہ سرحد کے علاقے میران شاہ اور بنوں میں رہے۔ اس کے علاوہ لاہور، کراچی، شملہ اور ڈیرہ ڈون میں بھی سکونت پذیر رہے، تعلیم کا سلسلہ بھی ساتھ ساتھ جاری رہا، پنجاب بورڈ سے میٹرک اعلیٰ نمبروں سے پاس کیا۔ بعد میں گورنمنٹ کالج لاہور سے ایف ایس سی اور بعد میں اسلامیہ کالج ریلوے روڈ سے بی ایس سی انجینئرنگ کا امتحان پاس کیا۔ پھر ایم ایس سی فارمیسی کرنے علی گڑھ چلے گئے۔ مگر بعض ناگزیر وجوہات کی بنا پر یونیورسٹی کی تعلیم مکمل نہ کر سکے۔ آپ بہن بھائیوں میں سب سے بڑے تھے۔ بچپن میں چھوٹے بہن بھائیوں کے ساتھ رویہ کیسا تھا؟ یہ جانے کے لئے ہم نے ان کے چھوٹے بھائی جناب عین الحسن قریشی صاحب (جو ولڈ بینک کے پروجیکٹ ایڈ واائز رہیں) سے دریافت کیا تو انہوں نے بتایا:

”بھائی جان کا ہمارے ساتھ رویہ بہت شگفتہ اور پیار بھرا ہوتا تھا، شاید اس کی وجہ ہماری والدہ محترمہ کا کم عمری میں ہم سے بچھڑنا تھا، چنانچہ بھائی صاحب نے ہمیں والدہ کے پیار اور شفقت کا سایہ فراہم کیا اور انہوں نے ہمیں والدہ کا بچھڑنا زیادہ محسوس ہونے نہیں دیا، ہماری صحت، لباس، خوراک، تعلیم پرورش اور ضروریات کا خیال بالکل ماں کی طرح رکھا۔ شروع سے گھر کا ماحول خاصاً مذہبی، تعلیمی اور اخلاقی تھا جس کو بھائی جان نے باحسن انداز آگے بڑھایا۔ یہی وجہ تھی کہ ہم سب ان کا بہت احترام اور دل میں مقام رکھتے تھے۔“

آپ اپنے دادا نور الحسن مرحوم کی نسبت سے نوری کہلاتے تھے۔ ۱۹۶۵ء میں ان کی شادی ”مدرستہ البنات“ لیک روڈ میں عربی کی پروفیسر محترمہ خورشید النساء سے انجام پائی اور یہ رشتہ مولانا عبد الحکیم ندوی صاحب کی کوششوں سے طے پایا۔

تحریکِ پاکستان میں کردار

وہ خود فرمایا کرتے تھے کہ میرے ارگرد خصوصاً لاہور میں قائدِ اعظم کا کوئی جلسہ، جلوس، پروگرام یا ریلی ایسی نہیں ہوتی تھی جس میں، میں بھر پور طریقے سے شریک نہ ہوتا تھا۔ میں باقاعدہ طور پر ۱۹۷۰ء میں مسلم سٹوڈنٹس فیڈریشن MSF میں شامل ہوا، اس وقت گورنمنٹ

کالج لاہور میں پڑھتا تھا، جس اجلاس میں قراردادِ پاکستان منظور ہوئی تھی، میں بھی اس میں شریک تھا۔ جب وہ تحریک آزادی کے موضوع پر بات کرتے تو آج بھی ان کا جذبہ جواں نظر آتا تھا اور ان کی 'مُجاہدَة' سوچ کھل کر سامنے آ جاتی تھی کہ وہ کس قدر امتِ مسلمہ خصوصاً پاکستان کے لئے تڑپ رکھتے تھے۔ تحریک پاکستان کے علاوہ ایسی اور بھی تحریکوں میں حصہ لیا جو مسلمانوں کی آزادی کے لئے کام کر رہی تھیں جیسے سرحد کی 'فریڈم موومنٹ'، غیرہ۔

قیام پاکستان کے بعد لاہور میں لکھنی چوک کی گیتا بھون بلڈنگ میں رہائش ملی بعد ازاں باقی بھائی تولگبرگ اور ڈیپس میں منتقل ہو گئے مگر ان کو پرانی رہائش گاہ چھوڑنے کی ہمت نہ ہوئی اور آخروقت تک اسی جگہ کو عزیزِ جان بنائے رکھا۔

ملازمت

اعلیٰ تعلیم حاصل کرنے کے بعد فارما سیویٹکل کی مختلف کمپنیوں میں ملازمت کے موقع ملے۔ سب سے پہلے لاہور کی پاپولر کمپنیل ورکس میں، پھر وائٹھ (Wyth) میں فارما سٹ انجارج بنے اور بعد میں کراچی کی Chas Mendoza Company میں بطور سینئر فارما سٹ رہے مگر جرمِ ایمانداری کی وجہ سے ملازمت برقرار نہ رکی اور اچھی خاصی تنخواہ کو خدا حافظ کہا اور گھر لوٹ آئے۔ کمپنیوں کی معاونت و مشاورت بعد میں بھی جاری رہی، جب بھی کوئی کمپنی یا شخص ان سے کوئی کلیہ یا فارماولا پوچھتا تو بلا معاوضہ اُسکی رہنمائی فرماتے۔

فارمیسی کی دُنیا سے قرآن اور سائنس تک!

اللہ تعالیٰ نے امتِ مسلمہ کو ایک سے ایک بڑھ کر عالم سے نوازا ہے اور ویسے بھی وہ جس سے اپنے دین کے لئے کام لینا چاہے، اسے منتخب کر لیتا ہے۔ چنانچہ اللہ تعالیٰ نے نوری صاحب سے بھی کچھ ایسا ہی کام لینا چاہا تو ان کا سینہ اس بات کے لئے کھول دیا کہ اس وقت عالمِ اسلام کو ایسے سکالر کی ضرورت ہے جو دُنیا کے سامنے یہ بات مدلل انداز میں بیان کرے کہ وہ باتیں جو آج سائنس نہایت عرق ریزی سے لیکن ادھورے مفروضات کی شکل میں سامنے لارہی ہے، یہ باتیں اللہ تعالیٰ نے آج سے چودہ سو سال پہلے وحی کے ذریعے اپنے نبی

محمد مصطفیٰ تک پہنچا دی تھیں۔ چنانچہ یہی مشن، یہی جذبہ اور مائلے کر انہوں نے اپنے کام کا آغاز کیا اور مرتبہ دم تک قرآن و حدیث کی صداقت ثابت کرنے کے لئے اپنی بھروسہ کوشش کرتے رہے۔ ان کی خدمات اور قابلیت کے پیچھے یہی ایک جذبہ کا فرماتھا کہ سائنس نہیں بلکہ پہلے قرآن ہے۔ اور صحیح سائنس کو آخر کار وحی الہی کی قدریت کے سوا کوئی چارہ نہیں۔ چنانچہ وفات سے چند ماہ قبل مہنمہ محدث میں بھی ان کا مضمون اسی موضوع پر شائع ہوا۔

(دیکھیں مہنمہ محدث لاہور، ستمبر ۲۰۰۳ء)

کتابیں جمع کرنے کا شوق

سرحد میں قیام کے دوران ہی کتابیں جمع کرنا اور لوگوں کو اپنی لائبریری میں بلاانا اور انہیں تعلیم دینا ایک محبوب مشغله تھا جو وقت گزرنے کے ساتھ ساتھ بڑھتا رہا۔ بالآخر زندگی ختم ہونے کو آئی مگر اختتامِ شوق کا دور در تک نام و نشان نہ تھا، جن دنوں میں ان کی خدمت میں حاضر ہونے لگا، ان کے پاس ایک سوزوکی پک آپ بطورِ ذاتی سواری موجود تھی جو بعد ازاں انہوں نے فروخت کر دی۔ میں نے عرض کیا کہ ”سر! آپ اس رقم سے عمرہ ادا کر آئیں۔“ تو کہا کہ ”عمرہ بھی ان شاء اللہ کرنے کا ارادہ ہے مگر المکتبۃ العلمیۃ والوں کے پاس کچھ نہیں کتابیں آئی ہیں اگر وہ کسی اور نے لے لیں تو ہم رہ جائیں گے۔ بس گئے اور الماوردی، کی ’الاحکام‘ سمیت بہت سی قیمتی کتابیں اٹھالائے۔ ان کے کتابیں جمع کرنے کے شوق کے متعلق چودھری عبد الرحمن ایڈو وکیٹ ہمیں بتاتے ہیں:

”کتابیں جمع کرنا تو ان کا مشغله اور مقصدِ حیات تھا، ان کی جائیداد علم اور کتابیں تھیں۔ وہ فٹ پاٹھ سے بھی قیمتی ہیرے تلاش کر لیتے تھے۔ رقم پاس نہ ہونے کے باوجود وہ یہاں تک کتاب کو اپنے قبضہ میں کر لینا چاہتے تھے کہ مثلاً پانچ روپے کی کتاب لینے کے لئے ہزار روپے کی گھٹی اوتار کر گروی رکھوادیتے کہ میں پانچ روپے لے آؤں گا تو گھٹی لے جاؤں گا۔ بس، کتاب مجھے دے دو یعنی وہ کتاب کو ہر قیمت پر حاصل کرنا چاہتے تھے۔ وہ ایک مخلص کتاب دوست تھے جو قرآنی مجررات کو سائنس پر ہر لحاظ سے برتر ثابت کرنے کی لگن رکھتے تھے۔ موضوع کی مناسبت سے دلائیں اکٹھے کرنے اور حوالہ جات کے انبار لگا دینے میں اپنا ثانی

نہیں رکھتے تھے..... اب ہم ان کی جدائی پر بہت غم زدہ اور فکر مند ہیں۔“

عربی زبان و علوم سے ذاتی

جب یہ نکتہ سمجھا آیا کہ رزق کا مالک اللہ ہے اور اس وقت اسلام کی جو بھی خدمت کی جاسکے کی جائے، تو اچھی خاصی تنخواہ اور پرسہولت زندگی کو لات ماری اور حصول علم دین کی طرف راغب ہوئے۔ دراصل یہ بچپن کی تربیت تھی جس کا اظہار انہوں نے عملی زندگی میں آ کر اپنے قوی عزم و ارادہ سے کیا۔ چنانچہ علوم دینیہ کے حصول کے لئے رخت سفر باندھا۔ ۱۹۶۰ء کے لگ بھگ وہ بنیادی قواعد و گرامر سیکھنے کے لئے پہلے مولانا عطاء اللہ حنفی بھوجیانی کی خدمت میں حاضر ہوئے اور مزید استفادہ کے لئے مولانا عبدالحق ندوی صاحب کے پاس بھی حاضر ہوتے۔ ان کی ابتدائی تعلیم دین کے حصول کے لئے ہم نے مولانا عطاء اللہ حنفی بھوجیانی کے صاحبزادے اور مکتبہ سلفیہ والاعتصام کے مدیر جناب حافظ احمد شاکر صاحب سے رابط کیا تو انہوں نے ہماری رہنمائی فرمائی:

”جب سے ہم نے ہوش سنبھالا، ہم نے نوری صاحب کو علم اور علم کی باتوں میں مشغول پایا وہ شروع سے ہی مولانا کے پاس آتے تھے اور عربی زبان سیکھتے۔ حدیث معلوم کرنے کا طریقہ، اسماء الرجال کی بحث، تحقیق و تنقید کا طریقہ معلوم کرنے میں لگے رہتے تھے۔ والد گرامی کے ساتھ شاید مولوی محمد شفیع اور مولوی شمس الدین ناشران کتب کے توسط سے ان کا رابطہ ہوا۔ وہ ہر وقت اچھی سے اچھی کتب کی کھوچ میں رہتے اور اُسے خرید کر ہی دم لیتے۔ وہ بہت جلد عربی زبان، تفہیم عبارت اور اسماء الرجال کی بحث و جرح میں پختہ ہو گئے، حدیث نبوی «شفاء العي السؤال» کے مطابق وہ مولانا سے ہر مسئلے میں کھل کر بات چیت کرتے اور اپنی تسلی کرتے۔ ان کی تحریر نصوص صریحہ پر مشتمل ہوتی تھی۔“

وفاقی شرعی عدالت کی مشاورت اور تقریری

ایک بار وفاقی شرعی عدالت میں گھڑ دوڑ کے خلاف ایک رٹ دائر کی گئی جس کی پیروی حکومت کر رہی تھی۔ ہارس ریس کے حق میں ایک بہت معروف وکیل اے کے بروہی دلائل پیش کر رہے تھے جس کی مخالفت کرنا آسان کام نہ تھا۔ چنانچہ پیش نے ریاض الحسن نوری

صاحب کو پیش ہونے کو کہا۔ نوری صاحب تیار ہوئے اور کورٹ میں اپنے دلائل اور حوالہ جات یوں پیش کئے کہ اے کے بروہی بوكھلا اٹھ اور لا جواب نظر آنے لگے۔ اس وقت کے شریعت کورٹ کے چیف جسٹس گل محمد صاحب نوری مرحوم کے علمی، عقلی اور سائنسی دلائل سے بہت متاثر ہوئے۔ فیصلہ پیش کے حق میں ہوا اور ریاض الحسن نوری صاحب کو لاکف ٹائم Jurist Consultant مقرر کر لیا گیا اور انہیں باقاعدہ تعریفی خط لکھا گیا۔

⦿ پھر سپریم کورٹ میں سود کے خلاف ایک رٹ دائر کی گئی جس کی پیروی جماعتِ اسلامی کا مقرر کیا ہوا ایک پیش کر رہا تھا جس کے سربراہ جناب محمد اسماعیل قریشی صاحب تھے اس میں ریاض الحسن نوری صاحب بطور ماہر شریعت و فقہ موجود تھے۔ اس کی تفصیلات جناب محمد اسماعیل قریشی کی زبانی سینے:

”جب ہم نے سپریم کورٹ میں پیش ہونا تھا، ریاض الحسن نوری صاحب کی طبیعت بہت ناساز تھی مگر اس کے باوجود وہ ہم سے پیچھے نہ رہے اور اپنی قیمتی کتابوں کے ساتھ وہ سپریم کورٹ میں حاضر ہوئے اور اپنے علمی و فقی دلائل سے ہمارے بلکہ اسلامی موقف کو استحکام بخشنا جس سے فیصلہ ہمارے حق میں ہوا مگر حکومت کے بعض تاخیری اور لایعنی بہانوں کی بنا پر لاگو نہیں ہو سکا۔ اس کے علاوہ نوری صاحب قانون تحفظ ناموس رسالت، عورت کی دیت، بھٹے والوں کا کیس اور حدود آڑ پیش کے علاوہ بھی بہت سارے مقدمات میں عدالت کی معافوت کرتے رہے۔

وہ ایک بہت اپنچھے انسان اور ملنسار مزاج رکھتے تھے۔ ان کے پاس تفسیر، حدیث، فقہ، فلسفہ، عقائد، الہیات اور قرآن و سائنس پر کتب کا نایاب ذخیرہ موجود تھا، انہیں کتابوں سے بہت محبت تھی۔ وہ عام طور پر کسی کو کتاب نہیں دیتے تھے مگر جب بھی ہمیں ضرورت پڑی تو ان کی لائبریری ہمارے لئے حاضر ہوتی تھی۔ وہ ہماری شریعت کو نسل کے بھی ممبر تھے اور رابطہ عالم اسلامی سے بھی وابستہ رہے۔ ادارہ محدث کی سرپرست اسلامک ریسرچ کو نسل میں آپ بطور رکن رکین باقاعدگی سے شرکت کرتے، اور اپنی علمی تحقیقی سے نوازتے۔ اسی طرح نیپا NIPA میں بھی انہیں لیکچرز کے لئے بلا یا جاتا تھا۔ جب بھی کوئی ایشکھڑا کیا گیا، وہ اس پر چونکے اور ان کا قلم حرکت میں آیا۔ ان کی نظر ماشاء اللہ قدیم وجود یہ ہر مسئلہ پر ہوتی تھی۔ انہیں کتابیں

جمع کرنے کا جنون کی حد تک شوق تھا۔ جزل محمد ضیاء الحق کے زمانے میں جب وفاتی شرعی عدالت کا قیام عمل میں آیا تو ہم نے ان کا نام بطور حج پیش کیا مگر حکومت کی Good Book میں نہ ہونے کی بنابرائی نہ لیا گیا۔“

لاہور ہائی کورٹ کا ایک مسجد کے انهدام پر تاریخی فیصلہ

یہ واقعہ ہم اس مقدمہ کے فیصل جناب جسٹس (ر) میاں نذیر اختر صاحب کی زبانی پیش کرتے ہیں:

”علامہ ریاض الحسن نوری صاحب ملک کے ایک قابل قدر اور عظیم سکالر تھے، ان کی وفات امت مسلمہ کے لئے ناقابل تلافی نقصان ہے، انہوں نے اپنی تحریر و تقریر کے ذریعے تبلیغ دین کا فریضہ بطریق احسن انجام دیا۔ علاوه ازیں انہوں نے بہت سے اہم مقدمات میں فیدرل شریعت کورٹ اور عدالت عالیہ کی رہنمائی فرمائی۔ خصوصاً جب میں بطور حج لاہور ہائیکورٹ فرائض انجام دے رہا تھا، اس دوران میں کچھری لاہور کی مسجد کے انهدام کے خلاف رٹ پیش نمبر 9487/1992 سماعت کے لئے پیش ہوئی۔ اس مقدمہ میں بعض انتہائی اہم اور پیچیدہ نکات درپیش تھے۔ فریقین اور عدالتی وکلا کی عدمہ بحث کے باوجود بعض نکات پر گہری تحقیق اور مزید وضاحت کی ضرورت تھی جس پر میں نے علامہ ریاض الحسن نوری صاحب کو بطور (Amicus Curioa)..... عدالتی معاون تشریف لانے کی دعوت دی، وہ تشریف لائے اور انہوں نے اپنی علمی استعداد اور فقہی مہارت پر ہمیں جیران کر دیا۔ دن رات سخت محنت کر کے حوالے پیش کرتے۔ مزید وضاحت کے لئے میرے چیمبر میں بھی تشریف لاتے اور نہایت ٹھوس اور مستند دائمی مہیا کرتے۔ جن سے مجھے رفتہ رفتہ ان تمام فقہی اور قانونی نکات میں شرح صدر نصیب ہو گیا تو اللہ کے فضل و کرم سے اور علامہ نوری صاحب کی محنت شاہقة سے میں ایک صحیح اور راجح فیصلہ کرنے کے قابل ہوا اور میں نے اپنے فیصلے میں

بھی ان کی خدمات کا اعتراف کرتے ہوئے لکھا کہ

”میری جانب سے علامہ ریاض الحسن نوری صاحب خصوصی شکریہ کے مستحق ہیں جنہوں نے اپنی ذاتی لامبیری سے عدالت کو بڑی تعداد میں نادر کتب مہیا کیں اور جن کی عالمانہ معاونت کا مقدمہ کو حل کرنے میں بہت بڑا حصہ ہے۔“

وہ اس فیصلہ سے بہت خوش ہوئے اور کہا کہ ”اس فیصلے سے پوری دنیا میں مساجد گرانے کی مذموم سازش دم توڑ جائے گی اور اللہ کے گھروں کو تحفظ ملے گا۔“

وہ ایک وسیع المشرب فقیہ تھے اور کسی مخصوص مسلک کے تنگ ناکے میں بندھتے تھے، ان کی کوشش ہوتی تھی کہ ان کا ہر عمل قرآن و حدیث نبوی کے مطابق ہو،
یہ تاریخی فیصلہ واقعۃ نوری صاحب کے علم و فضل کا مرہون منت ہے۔

مجلس التحقیق الاسلامی کے ساتھ ان کا ساتھ

مجلس التحقیق الاسلامی کے ساتھ ان کا رشتہ بہت پرانا اور مضبوط تھا۔ خاص طور پر ناظم اعلیٰ مجلس التحقیق الاسلامی حضرۃ الاستاذ حافظ عبد الرحمن مدینی صاحب تو ان کے رفقاء خاص میں شامل تھے۔ وہ گاہے بگاہے ’محدث‘ کے لئے اہم اور ضروری موضوعات پر مضمون لکھتے اور مجلس التحقیق الاسلامی کے اہم اجلاسوں میں برابر شرکت بھی فرماتے۔ کچھ عرصہ وہ مجلس کے سیکرٹری کے طور پر بھی کام کرتے رہے۔

جزل محمد ضیاء الحق مرحوم نے ابتداءً جب چاروں صوبوں کے ہائی کورٹس میں شریعت نئی قائم کیے تو لاہور ہائی کورٹ میں پریم کورٹ کے جسٹس (ر) بدیع الزمان کیکاؤس مرحوم نے اسلام کے سیاسی نظام کے بعض اہم پہلو نافذ کرنے کے لیے ایک مقدمہ دائر کر دیا جس میں پاکستان بھر کے ۵۳ ممتاز سکالرز ہائی کورٹ میں پیش ہوئے۔ اس وقت حافظ عبد الرحمن مدینی شریعت نئی کے خصوصی معاون تھے۔ اس کیس کی ساعت کے موقع پر ثانوی مراجع اور ترجمہ شدہ کتابوں نے جوابتی مچائی، اس نے انسائیکلو پیڈیا یا آف اسلام نج منٹس، تیار کرنے کا ابتدائی خیال مجلس التحقیق الاسلامی کے ذمہ داران کے ذہنوں میں اُ جاگر کیا۔ چنانچہ مدینی صاحب کی تجویز پر سب سے پہلے جن دو حضرات نے مشترکہ طور پر اس کام کو شروع کیا وہ جناب ایم ظفر اور جناب ریاض الحسن نوری تھے۔ اگرچہ کچھ عرصہ کے بعد یہ تسلسل قائم نہ رہ سکتا تاہم دوبارہ ۱۹۹۵ء میں مجلس التحقیق الاسلامی نے چودہ سو سالہ اسلامی ورشہ پر مشتمل عدالتی فیصلہ جات کا انسائیکلو پیڈیا مرتب کرنے کے منصوبے کا اعلان کیا اور مواد اکٹھا کرنے والی کمیٹی کی سربراہی اور ضروری مواد اکٹھا کرنے کے لیے جس موزوں اور قابلٰ شخصیت کا

حسن انتخاب کیا گیا وہ جناب ریاض الحسن نوری صاحب تھے۔ ان کے ساتھ دیگر حضرات کے علاوہ رقم المکروف اور مولانا محمد اصغر صاحب (لائبریریں مجلس تحقیق الاسلامی) کو بطور معاون خاص مقرر کیا گیا۔ شروع شروع میں وہ لکشمی چوک سے روزانہ ماؤن ٹاؤن (دفتر مجلس و محدث) تشریف لاتے اور اپنی ذاتی لائبریری سے کتابیں بھی ساتھ لاتے۔ پھر کمزور طبیعت کی بناء پر روزانہ کا آنا جانا دشوار ہوا تو ناظم اعلیٰ صاحب کی فرمائش پر انہوں نے عارضی طور پر مجلس کی تیسری منزل کے فلیٹ میں رہائش اختیار کر لی۔ چند ماہ قیام کے بعد پھر اپنی قدیم رہائش گاہ کی یاد انہیں ستانے لگی۔ چنانچہ وہ واپس اپنے گھر ہی تشریف لے گئے جب کہ ایک عرصہ معاون خاص کی حیثیت سے ہم ان کی خدمت میں حاضر ہوتے اور وہاں کام کرتے رہے۔

ان کی خصوصی مہارت مواد جمع کرنے کی تھی لہذا وہ اس منصوبہ میں اسی حیثیت سے شریک رہے جب کہ ترتیب و تدوین کے میدان میں وہ زیادہ شرکت نہ کرتے تھے تاہم شعبہ ترتیب و تدوین میں بھی مواد پر نظر ثانی کی ضرورت پیش آتی تھی۔ لہذا کوئسل کے ریسرچ سکالر شیخ محمد آصف اریب کو کئی سال ان کے پاس باقاعدہ بھیجا جاتا رہا جو ان کی رہنمائی میں نہ صرف نظر ثانی کا کام کرتے بلکہ نوری صاحب کی لائبریری کی ترتیب میں بھی ان کا ہاتھ بٹاتے۔ محترم نوری صاحب کا تعلق حافظ عبد الرحمن مدینی سے بہت پرانا تھا۔ مختلف دینی و ملکی موضوعات پر آئے روز صحیح سویرے فون پر مدنی صاحب سے طویل تبادلہ خیال ان کا معمول تھا۔ ٹیلی فون پر اتنی لمبی گفتگو کرتے ہوئے وہ کسی خرچ کی پروانہ کرتے تھے۔ ان کی عادت اہم ملکی و قانونی مسائل پر ان کی دلچسپی مظہر تھا۔

دسمبر ۱۹۷۰ء میں محدث کی پہلی اشاعت کے ساتھ ہی آپ کا قلمی تعاون جاری و ساری ہو گیا جو تادم آخریں قائم رہا۔ محدث کے ۳۵ سالہ عرصہ میں آپ کے بیسیوں قیمتی مضمایں و مقالات اس کی زینت بننے رہے۔ محدث کی ہر ماہ اشاعت کے موقع پر بطور خاص مدیر محدث سے رابطہ کر کے تازہ شمارہ پر تبصرہ اور مفید مشوروں کا اظہار کرنا بھی ضروری سمجھتے۔

سائنس سے خصوصی دلچسپی کی بنا پر ادارہ محدث میں قائم اسلامک سافٹ ویئرز لائبریری، سے آپ کو بطورِ خاص دلچسپی تھی۔ چنانچہ گاہے بگاہے اس سے استفادہ کرنے اور اس کے

ذریعے تحقیق کے مختلف امکانات کا جائزہ لینے کے لئے آپ تشریف لاتے رہتے۔ اسلامک کمپنیوٹنگ کے حوالے کے آپ اس قدر مشتاق تھے کہ اس موضوع پر لاہور میں کوئی بھی پروگرام ہوتا، آپ اس میں شرکت کرتے۔ مدیر محدث (حافظ حسن مدنی) سے آپ کا اس بارے میں انکشرا باطر رہتا۔ اس دلچسپی کی بنیادی وجہ غالباً یہی تھی کہ کمپنیوٹر سی ڈائیز میں مراجع بڑی آسانی سے مل جاتے ہیں۔ اور ظاہر ہے کہ نوری صاحب مراجع و مصادر کے ہی آدمی تھے۔

ذوق تدریس و طریقہ تدریس

جب میں جامعہ لاہور الاسلامیہ کے فائل اور پری فائل ایئر کا طالب علم تھا تو جامعہ کے ادارہ تعلیم نے 'قرآن اور سائنس' کے موضوع پر جمعرات کو بخاری و مسلم کے پیر یہودی زکی جگہ ریاض الحسن نوری صاحب کے ہفتہ وار یونیورسٹی کا اہتمام کیا۔ یقیناً یہ اقدام باقی تمام مدارس اور جامعات کے لئے عمدہ نمونہ بھی تھا کہ دینی یورس سے فارغ ہونے والا عالم دین صرف علوم شرعیہ اور عربیہ کا ماہر نہ ہو بلکہ دور حاضر کے جدید مسائل خصوصاً سائنسی نظریات اور قرآنی کمالات کو بخوبی سمجھتا ہو۔ چنانچہ اس بات کا ہم نے مشاہدہ کیا کہ انہیں بھی ہر اچھے استاد کی طرح یہ ترپ ہوتی تھی کہ میرا تمام علم میرے طلبہ میں منتقل ہو جائے۔ ہم دیکھتے تھے کہ وہ اپنے یونیورسٹی کی بھرپور تیاری کر کے آتے اور باقاعدہ انگریزی رسائل 'نیوز ویک'، ہفت روزہ 'نائم' اور خصوصاً برٹش ہر سلسلہ دیگر مغربی مفکرین کے حوالے ڈھونڈ کر لاتے اور ہماری دلچسپی بڑھانے کے لئے اور تدریس کا حق ادا کرنے کے لئے سلاہیڈ پروجیکٹ اور اور ہیڈ پروجیکٹ کا استعمال بھی کرتے، جس سے طلبہ بہت غور اور انہاک سے ان سے فائدہ اٹھاتے۔

ان کے طریقہ تدریس کی تعریف کچھ ایسے لوگوں نے بھی کی تھی جو غالباً ۱۹۹۵ء میں سوویت یونین کی آزاد کردہ اسلامی ریاستوں سے ٹریننگ کے لئے پاکستان آئے تھے۔ ان ریاستوں میں عدیہ سے وابستہ ان افراد نے جامعہ لاہور الاسلامیہ اور مجلس تحقیق الاسلامی کے کئی پروگراموں میں شرکت کی۔ یہ وفد سٹریٹریل جیل ٹریننگ سٹاف انسٹیوٹ کے دورے پر تھا کہ پرنسپل جانب ڈاکٹر عبدالجید اولکھ صاحب نے ریاض الحسن نوری کو اسلامی سزاویں کے نظام پر خصوصی یونیورسٹی کے لئے دعوت دی۔ نوری صاحب نے بھرپور انداز میں اسلامی

سزاوں کا فلسفہ اور طریقہ کار پروشنی ڈالی جس سے وہ لوگ بہت مستفید اور مظوظ ہوئے۔

تصنیف و تالیف

کون سا ایسا مسئلہ ہوتا تھا جو سامنے آیا نہیں اور اس کے متعلق نوری صاحب کا قلم حرکت میں نہ آ گیا ہو، آپ نے مختلف اہم اور نازک موضوعات پر قلم انٹھایا اور اپنی مستند اور مدل تحریر سے بہت جلد اہل علم میں نمایاں مقام بنانے میں کامیاب ہو گئے۔

شروع شروع میں تو انہوں نے دیال سنگھ ٹرست لا بجیری کے سہ ماہی 'منہاج' کے لئے لکھا مگر یہ دائرہ محدود نہ رہا بلکہ ملک کے دیگر اہم اور تحقیقی جرائد و رسائل تک پھیلتا چلا گیا۔ آپ 'منہاج' کی مجلس ادارت کے بھی کئی سال رکن رہے۔ ساتھ ساتھ روزانہ اخبارات کے لئے بھی مفید مضامین لکھتے اور ان کے مذاکروں میں بھی شریک ہوتے۔

اس امر کا تذکرہ مناسب ہوگا کہ جناب نوری صاحب اپنی غیر معمولی دینی ترقی کے باعث ہر موضوع کے بارے میں غور و فکر کرتے رہتے اور جب ان کی آراء کی اشاعت کا کوئی بہانہ ملتا تو اس سے ضرور فائدہ اٹھاتے۔ ایسا کم ہی ہوا کہ انہیں کسی نے لکھنے کو کہا اور انہوں نے اس کو بیسیوں بلکہ سیکنڑوں صفحات پر مشتمل تحریر نہ دی ہو۔ نوری صاحب بنا دی طور پر مراجع و مصادر کے آدمی تھے اگرچہ نکتہ رسی بھی خوب کرتے لیکن جہاں تک مواد کو بہتر ترتیب دینے یا استدلال کی کڑیاں ملانے کی بات ہے تو یہ کام زیادہ تراشاعی اداروں کو کرنا پڑتا۔ یہی وجہ ہے کہ آپ کے بیسیوں مقالات زیور طبع سے آراستہ نہیں ہو سکے اور آج تک مختلف اداروں میں اشاعت کے انتظار میں ہیں۔

جبیسا کہ ہم ذکر کر رکھے ہیں کہ حوالہ جات کو جمع کرنے اور دلائل کی نکتہ رسی میں آپ کا کوئی ثانی نہیں تھا۔ اسی بنا پر اکثر بڑے محققین آپ کے پاس آتے رہتے اور آپ سے ایسا مواد لے کر ان کو خود ترتیب دیا کرتے۔ روزنامہ جنگ میں شائع ہونے والے آپ کے مضامین کی زیادہ تر نوعیت ایسی ہے جو درحقیقت سیکنڑوں صفحات کا اقتباسات پر مشتمل ہوتے۔

حافظ صلاح الدین یوسف صاحب ان کی وفات پر اپنے تاثرات میں لکھتے ہیں:

”نوری صاحب نے دینی محبت میں عربی زبان سمجھی، دین کا انہیں بہت شوق تھا۔ عربی کتب کا مطالعہ کر کے مفہوم سمجھ جاتے، اہل مغرب کے دین پر اعتراضات پر انہیں بہت غصہ آتا۔ مجتہد (محنتی) قسم کے آدمی تھے۔ تصنیفی سلیقے کی کمی تھی، مواد کو محنت کے مطابق مرتب نہیں کر سکتے تھے۔ انگریزی لٹریچر پر ان کی خاصی گہری نظر تھی۔ عربی کی امہات الکتب تو ساری ان کے پاس موجود تھیں جو انہیوں نے بڑے شوق اور محنت سے جمع کیں۔ آپ بڑی مستحکم قوتِ ایمانی کے مالک تھے۔“ (مجلہ الدعوۃ: اپریل ۲۰۰۳ء ص ۳۷)

انکے اہم مقالات میں سے ایک وہ مقالہ Miracles of Quran (قرآنی معجزات) ہے جو رابطہ عالم اسلامی کے منظور کردہ مقالات میں سے واحد مقالہ تھا جو پاکستان سے منتخب ہوا تھا، اسکے علاوہ تیجی بن آدم القرشی کی مشہور تصنیف ”کتاب الخراج“ پر عربی زبان میں مفید حاشیہ لکھا۔ ”کتاب الخراج“ کے یہ حوشی مجلسِ تحقیق الاسلامی کے ریسرچ سکارکی حیثیت سے لکھے گئے اور حریمین شریفین کے نگران ادارہ کی طرف سے علمی حلقوں میں اس کتاب کو تقسیم کیا گیا۔

عقیقہ کے موضوع پر ایک کتاب پر انگریزی زبان میں چھپ چکا ہے۔ ۱۹۹۵ء میں مکتبہ دارالسلام، لاہور ریاض نے تفسیر ابن کثیر کا انگریزی ترجمہ کروانے کا سوچاتو سب سے پہلے نوری صاحب سے رابطہ کیا گیا۔ جس پر معاهده طے پا کر تقریباً تین پارے ہوئے تھے کہ دارالسلام نے یہ معاهده ختم کر دیا مگر نوری صاحب نے اسی کام کو اپنے طور پر سائنسی تحقیقات کے اضافہ کے ساتھ جاری رکھنے کا فیصلہ کیا اگرچہ خرابی صحت کی بنا پر وہ بھی پایہ تکمیل کونہ پہنچ سکا۔ زندگی کے آخری دنوں میں سخت بیماری کے باوجود پوری دنیا کے دینی رہنماؤں کے نام ایک کھلا خط بعنوان: "Open Letter to all the members of the great religions & scientists of the world"

کاوش سے چھپوایا گیا اور تقسیم بھی ہوا۔

علاوہ ازیں ان کے ان گنت علمی مقالات و مضامین کی ایک لمبی فہرست ہے جو مختلف اوقات میں معروف جرائد و رسائل اور اخبارات میں شائع ہو کر چودھویں، پندرہویں صدی میں قرآن و سنت کی حقانیت پر مہر تصدیق ثبت کرتے رہے۔ ان مقالات کی فہرست ادارہ

محدث کے شعبہ رسائل و جرائد کے تحت تیار کر کے اسی شمارے میں شائع کی جا رہی ہے۔ آپ کے وسعتِ مطالعہ کے حوالے سے ایک دلچسپ واقعہ کا تذکرہ بھی یہاں مناسب ہوگا۔ سقوطِ ڈھاکہ کے بعد جناب جاوید احمد غامدی صاحب نے ۲۹ ربیع المیں داؤن نام سے اپنے کام کا آغاز کیا تو نوری صاحب کو بھی اپنی تحریکِ اسلامی میں شمولیت کی دعوت دی۔ ان دونوں غامدی صاحب کی یہ عادت تھی کہ وہ اپنے وسعتِ مطالعہ کا غیر ضروری تذکرہ کیا کرتے اور اپنے علمی کارناموں کو بڑھا چڑھا کر بیان کرتے۔ نوری صاحب ان کی باتیں سننے تو احساس ہوتا کہ وہ مبالغہ آمیز ہیں۔

چنانچہ حقیقت شناسی کے لیے نوری صاحب گاہے بگاہے بسا اوقات بعض فرضی کتب کے حوالہ سے بھی نئی نئی معلومات کا غامدی صاحب سے تذکرہ کرتے تو غامدی صاحب داد دیتے ہوئے کہتے کہ میں نے بھی ان کتابوں کا مطالعہ کیا ہے۔ نوری صاحب تو جانتے تھے کہ یہ کتب فرضی ہیں، اس کے باوجود ان کے مطالعہ کا اقرار ان کے لئے غامدی صاحب کے مطالعہ کی حقیقت کھولنے کے لئے کافی تھا۔ غامدی صاحب کی شخصیت کا یہ پہلو کھلنے پر نوری صاحب ان سے پچھے ہٹ گئے اور تحریکِ اسلامی سے انہوں نے اپنی راہیں جدا کر لیں۔ اس واقعے کا ذکر وہ اپنی مجلسوں میں کیا کرتے اور رقم الحروف نے خود یہ واقعہ ان سے سننا۔

اللہ تعالیٰ ہمیں دین کی سچی خدمت کی توفیق عطا فرمائے اور ریا کاری سے محفوظ رکھے۔

قانون سازی کے متعلق اُن کا نقطہ نظر

آپ قرآن و حدیث کو اسلامی دستور قرار دیتے اور مروجہ ملکی دستور کو ذیلی حیثیت دیا کرتے تھے بلکہ بنیادی طور پر وہ تفصیلی قانونی دفعات کے انداز کو پسند نہ کرتے کہ اصل قانون تو وہ ہے جو کتاب و سنت کی الہامی تعبیر کی صورت موجود ہے۔ اللہ و رسول نے انسانیت کے لئے ہر قسم کا قانون مرتب کر کھا ہے۔ وہ کہا کرتے تھے کہ قرآن و حدیث سے بہتر کامل و اکمل شریعت کی تعبیر ممکن نہیں۔ ہمارے قانونی الفاظ ہمیشہ انسانی حقوق و فرائض کے بارے میں کوتاہیکا شکار رہتے ہیں بھلا کوئی پارلیمنٹ ہو یا حکومت اللہ تعالیٰ کی کلام سے بہتر لاسکتی ہے۔ ہمارا کام تو صرف شریعت کو سمجھنا ہی ہے!!

قائد اعظم محمد علی جناح کی حوالہ سے وہ وضاحت پیش کیا کرتے کہ انہوں نے قیام پاکستان کے وقت ہی اس بات کا اعلان کر دیا تھا کہ ہمارے پاس اللہ کا مقرر کیا ہوا آئین م موجود ہے لہذا کسی پارلیمنٹ یا اسمبلی کو یہ حق حاصل نہیں کہ وہ کوئی قانون بنانے کی جرأت کرے۔ ضرورت صرف اس امر کی ہے کہ اس قانون کو لاگو کیا جائے یعنی اس پر عمل کیا جائے اور خلاف ورزی کرنے والوں کو اس قانون شرعی کے تحت ہی سزا میں دی جائیں۔

جرأت اظہار

استاذ محترم جناب ریاض الحسن نوری کھلی کتاب تھے وہ قرآن و سنت کے مطابق اپنا راجح موقف ہر جگہ خوب ڈٹ کر بیان کرتے تھے، خواہ تقریر کا میدان ہو یا تحریری۔ ایک مرتبہ جنگ فورم میں پردوے کے موضوع پر ان کا آمنا سامنا عاصمہ جہانگیر سے ہوا تو انہوں نے بھرپور انداز میں بے جا بیاں اور پردوے کے فوائد، ثمرات اور فائضے پر علمی اور سائنسی انداز میں روشنی ڈالی جب کہ عاصمہ جہانگیر جیسی بے باک عورت کا دباؤ اور کسی قسم کی جھجک محسوس نہ کی۔ اسی طرح وہ مجلس تحریک کارکنان پاکستان کے زیر اہتمام احمد ابیال، کی ایک کانفرنس میں شریک تھے جس میں مختلف زمیناً اور سیاستدان اظہارِ خیال کر رہے تھے جن میں سے سندھ کی ایک پارٹی کا ایک نمائندہ رسول بخش پلیجوجب تقریر کرنے مانیک پر پہنچا تو اس نے قائد اعظم کے حوالے سے کہا کہ وہ اس ملک کو سیکولر سٹیٹ بنانا چاہتے تھے، جس پر نوری صاحب سے رہانے گیا، اُٹھ کھڑے ہوئے اور بیان گذہل اس کی تردید کی اور کہا:

”تم جھوٹ بول رہے ہو۔ میرے پاس قائد اعظم کا حلف نامہ موجود ہے جس میں قرآن کی آیات پر حلف لیا گیا ہے اور ان کے ایسے فرمائیں بھی موجود ہیں جن سے پتہ چلتا ہے کہ وہ اس ملک کو سیکولر نہیں بلکہ ایک اسلامی فلاحی ملکت بنانا چاہتے تھے و گرہنہ دوقوی نظریہ کا کوئی جواز نہیں رہتا۔“

عاجزی و انکساری

میں اپنے مشاہدے کی روشنی میں کہتا ہوں کہ اتنا بڑا عالم اور اتنا منکسر مزاج میں نے کبھی نہیں دیکھا۔ بہت سادہ طبیعت، سادہ لباس، وضع داری، مہمان نوازی، خوش اخلاقی، خلوص

اور اعلیٰ طرفی اس انسان کی نمایاں خصوصیات تھیں۔ ان کے بارے میں جناب حافظ سعد اللہ سینٹریس ریسرچ آف سیر دیال سنگھ ٹرست لاہور یہی وائیڈیو سس ماہی منہماج، لاہور کی زبانی سنئی ہے:

”ان کو نام و نمود کا بالکل اشتیاق نہ تھا، ان کے اخلاص کا قطعاً انکار نہیں کیا جاسکتا۔ لائق ان کے قریب بھی نہ پہنچتا تھا۔ منہماج، کمیٹی کے ممبر ہونے کے باوجود انہوں نے کبھی اعزاز یہ وغیرہ طلب نہیں کیا تھا۔ وہ ہر مضمون بہت محنت اور لگن سے لکھتے تھے اور اس مضمون کا چاروں طرف سے احاطہ کرنے کی ججوئیں لگے رہتے تھے۔“

نہایت سادہ خوراک، سادہ لباس اور عام سا طرزِ زندگی اپنا رکھا تھا۔ اس جدت پسندی کے دور میں بھی کپڑے بغیر استری کے پہن لیتے، کسی پر خواہ منواہ بوجھ نہیں بنتے تھے۔ فارغ وقت میں قرآن کی تلاوت سنتے۔

قوتِ یادداشت

جہاں اللہ تعالیٰ نے نوری صاحب کو دیگر بے پناہ صلاحیتوں سے نوازا تھا وہاں قوتِ یادداشت بھی بلا کی عطا کر رکھی تھی اور اس حقیقت کا اکتشاف مجھے اس وقت ہوا جب عربی فاضل کے امتحان میں مجھے عثمان ابن جنی کے عنوان پر مقالہ لکھنا پڑا اور میں نے اس سلسلے میں نوری صاحب سے دریافت کیا تو انہوں نے فوراً چند کتب کے نام بعد مصنفین اور ان کے متعلق بیانی معلومات زبانی فراہم کر دیں حالانکہ عثمان ابن جنی کے نام سے بھی اکثر علماء و اقوف نہیں اسی طرح ان کی قوتِ یادداشت کی تعریف معروف وکیل ظفر علی راجا صاحب ان الفاظ میں کرتے ہیں:

”کسی مسئلے کے متعلق علماء کا موقف تلاش کرنا اور حوالے یا درکھنا دور حاضر میں نوری صاحب پر ختم تھا جب بھی ہمیں کوئی مسئلہ درپیش ہوا اور ہم نے اس کے متعلق مختلف ائمہ کرام کا موقف دیکھنا چاہا تو نوری صاحب سے رابطہ کیا تو وہ بہت سی کتابوں کے نام، مصنفوں کے نام، صفات نمبر اور مختلف ائمہ و فقہاء کے موقف (کہ کون جواز دیتا ہے، کون مکروہ سمجھتا ہے اور کون تحریم کا قائل ہے) زبانی فراہم کر دیتے اور جب ہم وہ حوالے کتب سے دیکھتے تو بالکل یہی کچھ ہوتا جس پر ہم ان کی قوتِ یادداشت پر بہت حیران ہوتے۔“

ایک خواہش؛ جس کی ہمیشہ ترپ پڑھی!

نوری صاحب کی ہمیشہ سے یہ خواہش اور دعا رہی جوانہوں نے اپنی وفات سے چند دن پہلے اپنے ایک تحقیقی مضمون کے ذریعے ہفت روزہ 'الاعتصام' کو بھیجی۔ ہم انہی کے الفاظ میں آپ تک پہنچانے کی سعادت حاصل کر رہے ہیں:

"افسوس اس بات کا ہے کہ جو تحقیقات موجودہ زمانے میں ہو رہی ہیں، ان میں مسلمانوں کا کوئی قابل ذکر حصہ نہیں ہے۔ اور تو چھوڑئے، حال ہی میں بحیرہ مردار سے برآمد شدہ طوماروں اور پلنڈوں Dead Sea Scrolls تک سے مسلمانوں نے کوئی دلچسپی نہیں لی، حالانکہ تاریخی و مذہبی ریکارڈ کے اس دفینہ کی برآمدگی ان کے گھر کا معاملہ تھا۔ تحقیقاتی سرگرمیوں سے مسلمانوں کی یہ بے تعلقی غیر مسلم محققین کو موقع دیتی ہے کہ وہ اپنے لادینی یا مذہبی نقطہ ہائے نظر یا سیاسی اور سماجی مفاد کے مطابق جس طرح چاہیں کسی دریافت شدہ چیز کی توجیہ کریں اور جن نامطلوب اجزا کو چاہیں، بالکل نظر انداز کر جائیں۔ ذرا سوچئے کہ اب جب کہ غیر مسلم بلکہ بسا اوقات اسلام دشمن اور مذہب دشمن محققین کے اخذ کردہ تنازع بھی قرآن کی صداقت کو واضح کرنے میں معاون ہوتے ہیں، اگر خود مسلمان آگے بڑھ کر سائنسی اور تاریخی تحقیق کے میدانوں میں اتریں تو وہ زیادہ صحیح علمی نقطہ نظر اور جذبہ ایمانی سے کام لے کر مطالعات و مشاہدات کو 'قرآنی حقائق' کے تابع ثابت کر سکتے ہیں۔ وہ اگر خود براہ راست ابھی کسی وسیع تحقیقی مہم کا آغاز نہیں کر سکتے تو کم از کم دوسروں کے فراہم کردہ مواد اور معلومات کا جائزہ تو لیں، دوسروں سے مل کر کام کرتے ہوئے اپنا نقطہ نظر استعمال کریں اور ان کی غلطیوں پر گرفت کریں۔"

لیکن مشکل یہ بھی تو ہے کہ جہاں موجودہ زمانے کے عام مسلمان، سائنس کو دوسروں کی جا گیر سمجھے ہوئے ہیں، وہاں مسلمان سائنس دانوں کو ذہنی غلامی کا روگ لگا ہوا ہے۔ اور وہ ہر مفروضے، نظریے اور قانون پر بے چون و چرا ایمان لے آتے ہیں جو غیر مسلم دماغوں نے مرتب کر کے ان کے سامنے رکھ دیا ہو۔ بلکہ بسا اوقات وہ ان باطل فلسفوں کے بھی پر جوش و کیل بن جاتے ہیں جو مغرب کی ملحدانہ ذہنیت نے قیاس سے کام لے کر سائنس کی تحقیقات کی اساس پر کھڑے کئے ہیں، اور پھر ان کے حق میں اوپنی علمی سطح پر نہایت زبردست

پروپرٹیاں کیا ہے۔

یہ کیفیت قرونِ اولیٰ اور قرونِ سلطنتی کے ساتھ دانوں میں بہت ہی کم دیکھی جاتی ہے۔ اس کے لئے ایک سادہ سی مثال سامنے آتی ہے جو ان کی ذہنی آزادی کی دلیل ہے۔ جب عربوں نے جالینیوں کے یونانی طریق علاج کو اپنایا تو انہوں نے دواؤں کے یونانی سسٹم سے تنگروں کو بالکل خارج کر دیا۔ جڑی بوٹیوں کے تنگروں کی بجائے انہوں نے مجھوں، چٹیاں، مرے اور شربت وغیرہ تیار کر کے نئی راہیں نکالیں۔ ان میں سے بعض چیزیں زمانہ حال کے جدید ایلو پیچنک فارما کو پیا اور کوٹکیلیں میں موجود ہیں۔ لیکن بیسویں صدی کے مسلمانوں نے مغربی طب کو اپنایا تو ان میں کوئی ادنیٰ ترمیم کرنے کی جرأت موجود نہ تھی۔ انہوں نے عیسائیوں کی طرح متروک تنگروں کو چپ چاپ قبول کر لیا۔ ہمارے ڈاکٹر اور دوا ساز ایبھی تک الکوحل تک ترک کرنے کا اقدام نہیں کر سکے، حالانکہ الکوحل کے مقاصد پورے کرنے کے لئے مسلمان اطہار قرنوں پہلے دوسری مؤثر تدبیریں پیش کر چکے ہیں۔“ (الاعتصام: جنوری، فروری ۲۰۰۳ء)

وفات

آخری سالوں میں آپ مختلف عوارض کا شکار رہے۔ بعض دن تو ان پر بہت کڑے گزرے۔ ایک سال سے ان کی صحت قدرے سنبل چکی تھی، لیکن کمزوری ہنوز باقی تھی۔ انہی دنوں جماعت الدعوة نے علامہ اقبال ٹاؤن لاہور کی ایک کوٹھی میں منتقل ہونے کی پیش کش کی۔ جسے انہوں نے قبول کر لیا اور اپنی لائبریری سمیت وہاں چلے آئے۔ آخری سال ان کی لائبریری سے زیادہ تر استفادہ مجلہ الدعوة سے متعلقہ حضرات کرتے رہے۔ ان کی وفات کے بعد یہی لائبریری جوان کی متعایح حیات تھی، مسجد قادریہ، چوبرجی لاہور میں منتقل کر دی گئی۔

جن دنوں نوری صاحب علامہ اقبال ٹاؤن میں رہائش پذیر تھے تو اکثر اوقات میں ان کی خدمت میں حاضر ہوتا رہتا اور ان کے کچھ ضروری کام بھی سرانجام دیتا، مگر ایک بار جب نظر ان کے کمرے کے دروازے پر پڑی تو اچانک دل جیسے پھٹ سا گیا، قدم وہیں محمد سے ہو گئے اور کچھ پوچھ پانے کی بھی سکت نہ رہی گویا زبان نے لبوں کا ساتھ چھوڑ دیا ہے۔ کیا دیکھتا ہوں، دروازے پر بڑے مار کر سے اپنی لکھائی میں جلی حروف میں کچھ قرآنی دعا نہیں:

{إِنَّمَا أَشْكُوْ بَيْتِي وَخَزْنِي إِلَى اللَّهِ.....} وغیرہ لکھ کر لگا رکھی ہیں!
آخر کیوں..... اتنا بڑا سکالر، اتنی اہم ہستی، کئی مقتنوں اور گھر انوں کا اُستاد، جس کے قیمتی حوالے سینکڑوں پی ایچ ڈی کرنے والوں کو سند دلوا چکے، جس کے قیمتی مواد سے بھرے ہوئے مضماین بے شمار رسائل و جرائد اور اخبارات کی زیست بن چکے اور جس نے اپنی زندگی کا ایک ایک لمحہ یہ بات ثابت کرنے میں کھپا دیا کہ ”سامنے جو کچھ آج بتا رہی ہے اور جو کچھ ابھی وہ بتائے گی، قرآن نے وہ سب کچھ آج سے چودہ سو سال پہلے بتا دیا تھا۔“
مگر آج وہ جس کسپرسی کی حالت میں پڑا کراہ رہا ہے اور درود یا رکو گواہ بن رہا ہے وہ صرف قبل رحم ہی نہیں بلکہ ہر علم دوست کے لئے باعثِ ندامت بھی ہے کہ آج وہ بے بسی کے عالم میں زندگی کی آخری گھٹری کا انتظار کر رہا ہے، کیونکہ کچھ مفاد پرست لوگ (صرف اس انتظار میں تھے کہ کب فوت ہوں اور ان کی دس ہزار کتابوں پر قبضہ کر لیا جائے؟) خیر وہ وقت بھی آگیا..... وفات سے تقریباً ایک ہفتہ قبل انہوں نے اپنے بھائی (عین الحسن صاحب) کو اپنی ناسازی طبع (پیٹ کی تکلیف) کی خبر دی تو وہ انہیں شخ زید ہسپتال لے گئے مگر وہاں بھی ڈاکٹروں اور متعلقہ عملے نے ان کے ساتھ جو سلوک کیا، وہ ناقابل بیان ہے۔ آخروہاں سے انہیں واپس گھر لے جایا گیا کہ اس ہسپتال سے تو گھر اچھا تھا مگر صحت بدستور بگزرتی گئی اور آخر کار انہیں فوجی فاؤنڈیشن ہسپتال لے جایا گیا جہاں ڈاکٹروں نے آپریشن جیسا انتہائی مرحلہ تجویز کیا۔ بہر حال آپریشن ہوا، خون کی کمی بڑھ گئی، آسیجن بھی لگانا پڑی اور کمزوری تو پہلے ہی بہت تھی، ڈاکٹر سمیت بھائیوں کی آخری کوشش تک سب کچھ بے سود رہا۔ آخر کار وہ ۲۰ جنوری ۲۰۰۳ء بروز منگل اپنی تمام ذہنی کو فتوں اور جسمانی تکلیفوں اور آزمائشوں سے نجات پاتے ہوئے اللہ رب العالمین کے حضور پیش ہو گئے۔ إِنَّا اللَّهُ وَإِنَّا إِلَيْهِ رَا جَعُون

وائی بلاک ڈینفس، لاہور کی جامع مسجد میں اُن کی نماز جنازہ ادا کی گئی اور ڈینفس کے قبرستان میں ہی انہیں سپردِ خاک کیا گیا، یوں قرآن اور سائنسی تحقیقات کا ایک درخششہ ستارہ ہمیشہ کے لئے ڈوب گیا۔ اللہ تعالیٰ اُن پر اپنی کروڑوں رحمتیں اور نازل فرمائے۔ آمین!
ان کے جنازہ کا ایک افسوسناک پہلو یہ ہے کہ ان کے تعلق داروں اور رابطوں پر مشتمل

ڈائری ان دنوں گم تھی، چنانچہ ان کے جنازہ کی ان کے احباب کو اطلاع نہ دی جاسکی۔ ان کے قریبی دوست حافظ عبد الرحمن مدنی بھی ان دنوں حج کے سفر پر تھے۔ اگرچہ وفات سے اگلے روز اخبارات میں چھوٹی سی خبر شائع ہونے کے بعد مختلف دینی حلقوں نے ان کی رہائش گاہ پر رابطہ کیا تو ان کی وفات کی تصدیق ہوئی۔ چنانچہ اکثر لوگ وفات سے اگلے روز تعزیت کے لئے پہنچے۔ خدامِ علم و دین حضرات کی یہ کسپرسی کہ ان کے دینی و رشی کو سنبھالنے والا تو کجا ان کی وفات پر ان کی مغفرت کی دعا کرنے والا کوئی شخص بھی موجود نہ ہو، کتنا بڑا المیہ ہے۔ جس کی ملک و ملت کو احساس دلانے کی ضرورت ہے؟

ایک عظیم سکالر کی وفات اور میڈیا کی ستم ظریفی

اسلامی میڈیا جو کسی مسلم ملک کی عمارت کا بنیادی ستون ہوتا ہے، جہاں اُس کا مقصد حکومت کی درست پالیسیوں سے عوام کو آگاہ کرنا منفرد پروپیگنڈہ کا توڑ کرنے کے علاوہ عوام کے جذبات کو حکومتی ایوانوں تک پہنچانا بھی ہوتا ہے، وہاں اسلام اور مسلمانوں کی غیرت و حمیت کا خیال رکھنا بھی اسی کی ذمہ داری ہے، مگر نوری صاحب کی وفات پر اس اسلامی میڈیا کا کردار ناقابلِ معافی ہے۔ آئیے نوری صاحب کے داماد اعجاز صاحب سے سنتے ہیں:

”ہمارے ملک میں اگر کوئی کخبر (ٹی وی و فلمی اداکار) مر جائے اور اس کے تن غلیظ سے یہ مقدس مٹی پاک ہو جائے تو ٹی وی ہو یا اخبار، رسالہ ہو یا کوئی میگزین فاشی و عریانی کو فروغ دینے والے تمام عناصر حرکت میں آ جاتے ہیں۔ کئی کئی ہفتواں تک نہ صرف خبریں چھپتی ہیں بلکہ ان کے کارناموں پر مشتمل رسائل و جرائد مخصوص نمبر و زناموں کے خاص ایڈیشن تک چھپتے جو ان کی شان میں قصیدے پڑھتے اکتاتے نہیں، ان کے فتح اور بے ہودہ کارنامے جب تک زبان زد عالم ہو نہیں جاتے الیکٹرک میڈیا خاموش نہیں ہوتا تب بھی وہ سمجھتے ہیں کہ ابھی ”حق تو یہ تھا کہ حق ادا نہ ہوا“، مگر اتنے عظیم سکالر کی وفات پر ہمارا ملکی میڈیا بالکل خاموش رہا۔ ٹی وی والے تو خیر! اس قسم کی خبر کو معیاری ہی نہیں سمجھتے البتہ ایک دو اخبارات نے ”فرض کیا یہ ادا کرتے ہوئے یہکالی سرخی وہ بھی کسی کو نہیں میں لگا رکھی تھی۔“

اب چونکہ یہ ”خبرغم“، مؤثر طریقے سے پھیل نہ سکی، شاید یہی وجہ تھی کہ بہت کم احباب کے

تقریبی پیغامات اہل خانہ تک پہنچ سکے۔ خصوصاً بیرون لاہور تو شاید ہی کسی کو پتہ چلا ہوگا، حالانکہ نوری صاحب مرحوم اپنا ایک وسیع حلقہ احباب رکھتے تھے مگر بہت کم لوگوں نے ان کی رحلت پر تقریبی پیغامات بھیجے تاہم ان کے اہل خانہ ان تمام حضرات کے شکرگزار ہیں جو ان کے اس عظیم سانحہ میں دُکھ درد میں شریک ہوئے، اللہ سب کو صبر جیل عطا فرمائے اور نوری صاحب کے درجات بلند فرمائے۔“

آخر میں دعا ہے کہ اللہ تعالیٰ میرے مشفق استاذ جناب ریاض الحسن نوری صاحبؒ کی مغفرت فرمائے، ان کی لغوشوں سے درگزر فرمائے اور ان کو جنت الفردوس میں جگہ عطا فرمائے۔ آمین!